

# IL-MALTI

QARI LI TOHROĠ *IL-GħAQDA*  
*TAL-KITTIEBA TAL-MALTI*

IT-TIENI KTIEB  
TA' L-1937

---

## IL-KTIEB ‘*POETES MALTAIS*’:

### REBĦA KBIRA TAL-“MALTI”

Fraġna, fraġna bla tarf, meta wasal f’idejna n-Nru. 17 tal-“*Cahiers de Barbarie*”, bl-isem ta’ “*Poetes Maltais*”, ġabra ta’ għana malti maqlub fil-Frañiż minn M. Laurent Ropa, u b’dahla sabiġha sewwa miktuba minnu fuq ix-xejra letterarja li ħa l-lsien malti f’dawn l-aħħar snin bil-ħila u bil-ħegġa tal-“*Għaqda tal-Kittieba tal-Malti.*”

Fraġna, għaliex il-ktieb, maħruġ bil-għaqal u biddehen kollu ta’ l-Editur M. Armand Guibert, ma jonqsu xejn, la fid-daqs u fit-taqsim, la fil-karta u fl-istampa, biex wieħed jista’ fil-ħaqq u fis-sewwa jgħidlu “sabiġh”.

Fraġna iżjed, għaliex, kif kien jisthoqqlu, il-ktieb kellu laqgħa sabiġha mhux biss f’*Tunis* fejn ħareġ, iżda hawn Malta wkoll, tant illi l-ħarġa kollha ta’ tliet mija u għoxrin kopja b’ħamsa u għoxrin kopja *de luxe* inħatfet f’anqas minn tliet xhur.

Izda fraġna l-aktar, għaliex il-ħarġa ta’ dan il-ktieb sfat bħala turija ta’ ħaġa li għalina kienet għadha ftit u xejn mostura, irridu ngħidu, x’kienet tiswa l-Poezija Maltija. Għaliex, għalkemm dejjem aħna emminna, u kienet qalbna mimlija, illi l-poezija tagħna f’din

l-aħħar xejra li ħadet, kienet tista' toqgħod bla ma tirgħax maġenb dik ta' ħaddieħor, ma konniex għadna bsarna s-siwi kollu tagħha; ladarba, biex ingħidu s-sewwa, min aktarx kien jifhem u sata' jagħti għidizzju xieraq ma kienx ħabibna f'dan il-qasam u għalhekk jew qatt ma tniffes jew maqdar, u ta' min ma kellux il-jedd u l-ħila jitkellem f'dan il-qasam, ma kinetx togħgobna l-foħrija. Dan il-ktieb ta' Ropa illi f'daqqa xeħet il-poezija maltija quddiem il-għajnejn tad-dinja letterarja u gaghħalha titgħaxxaq biha, neħħa minn quddiemna dak l-istar li aħna fiċ-ċokon tagħna ma konniex nistgħu naslu malajr biex inwarrbuh. Il-lum l-Ewropa—u meta ngħidu l-Ewropa nkunu ngħidu d-Dinja—taf illi maġenb ħafna letteraturi qodma, kbar u għanjin tinsab oħra zagħżuġha, ċkejna, iżda f'saħħitha u sabiħa kif tixraq lil ġens ċkejken iżda għaqli, ħawtiel u qalbieni li għandu warajh żmenijiet u grajja li bihom kienu jistgħu jiftaħru wkoll pajjiżi bosta akbar mill-Gzejjer tagħna.

U ma aħniex naqilgħu minn żniedna. Fuq dan il-ktieb tkellmu minn qalbhom u b'tifħir sabiħ letterati u ġurnali ta' bosta naħiet ta' l-Ewropa. Artikolu mdaq-qas fit-tul, iżda marsus fil-ħsebijiet, deher fil-“À Paris et Ailleurs” tat-3 ta' April li għadda fuq l-isem ta' M. Francis de Miomandre, letterat u kritiku mill-kbar.

Taħt it-titlu ta' “Les Cahiers de Barbarie” u fuq l-isem ta' D. A. Guelfi deħru xi tagħrifiet fil-“Le Petit Matin” tal-10 ta' April, 1937. L-aħħar tagħrif tagħlaq hekk: “Grace à M. Armand Guibert—aidé de M. Laurent Ropa, la littérature mondiale s'enrichit d'une langue et d'une âme nouvelles. “Bis-saħħa tas-Sur Armand Guibert, meġħjun mis-Sur Laurent Ropa, il-letteratura tad-dinja ġiet mogħnija bi lsien ġdid u b'ruħ ġdida.”

Artikolu ieħor twil u mzejjen bir-ritratt ta' Ropa, deher fuq l-isem ta' Nicolas D. Stoïloff fis-“Slovo”,

l-aħjar ġurnal letterarju tal-Bulgarja. Artikoli oħra deħru Tunis, Bona Sofija, Bruxelles: u konferenzi fuq il-ktieb saru Tunis, Costantina, Bona; u bosta poezijiet magħżulin mill-“Poetes Maltais” ġew saħansitra mxerrdin bir-Radjo minn Pariġi.

Konna nitkellmu wkoll, u aktarx fit-tul, minn artikolu ieħor interessanti li deher fil-“La Dépeche de l'Est” ta' Algiers, fit-3 ta' April li għadda—artikolu li jmedd madwar erba' mitt vers tal-ġurnal—mill-pinna ta' Dr. A. Mizzone, li jagħti lil L. Ropa dak kollu li haqqu mhux biss għax-xogħol sabiħ tal-ktieb “Poetes Maltais”, iżda wkoll għas-sentimenti friski bħal ilma ġieri, għat-tqanqil sinċier u għall-poezija li hu xerred fir-rumanzi tiegħu “Kaline” u “Le Chant de la Noria”. Izda billi Dr. Mizzone fl-artikolu tiegħu ma ħaresx lejn il-ktieb ta' Ropa la min-naħa ta' l-estetika anqas min-naħa tas-siwi letterarju, iżda aktarx min-naħa tal-politika—*li magħna ma għandha x'tagsam xejn*--- u billi jargħa' dan Dr. Mizzone jidher li ma hux infurmat sewwa fuq il-għan, ix-xejra, ix-xogħol u n-nies tal-“Għaqda”, u fuq il-poeti maltin ma jaf xejn ħlief dak il-ftit li ġabar mill-ktieb ta' Ropa u minn ktieb ieħor li ma hemmx għalsejn insemmu, ħsibna li għalissa ngħaddu fuqu u ngħidu xi erba' kelmiet darba oħra, biex in-sewwu dak li fl-artiklu hemm hażin jew imgħawweġ.

Il-ħabib tagħna, L. Ropa, fl-aħħar tagħrifa li baġħtilna għalaq b'dawn il-kelmiet: *Les Poetes Maltais sont maintenant connus et ma tâche est accompli.*” Ma satax iġħid aħjar, u hekk ingħidu aħna wkoll: Il-Għaqda tal-Kittieba tal-Malti li ġiebet fid-dinja letterarja l-ktieb ta' Ropa, maħruġ bil-għaqal, bil-heġġa u bil-qalb kbira ta' Guibert, tista' bil-jedd kollu ttenni: “Dmirna għamilnieħ; fejn ridna naslu, wasalna: Poetes Maltais hu rebħa kbira tal-lsien Malti.”